

અમી ભરેલી નજરે ઠાઠી



અમી ભરેલી નજરે ઠારો, હે સીમંધર સ્વામી રે;
શ્રી શ્રી અરિહંત પ્રેમલ પ્યારા, હે સીમંધર સ્વામી રે.---અમી...

નામ, સ્થાપને, દ્રવ્ય ને ભાવથી, સન્માનિત સ્વામી;
ચાર ગતિથી સ્તુત્યેશ્વર હે, મહાવિદેહધામી.

સપનામાં દર્શન કદી આપો, અતિશયધારી સ્વામી રે;
અંતિમ પડદા ઉઘાડી આપો, હે સીમંધર સ્વામી રે.---અમી...

અમે તમારા દેરાસરમાં, આવી ઊભા સ્વામી;
ઉરમાં લઈને આશિષ દેજો, સિદ્ધારથ માર્ગી.

વાલિદ છો બાળકને તેડો, માત-પિતામય સ્વામી રે;
ગૂંચવાયાને છુટ્ટો કરી દ્યો, હે સીમંધર સ્વામી રે.---અમી...

ચરણ-કમળમાં શીશ નમાવી, વંદન કરું સ્વામી;
જગત-વમળનાં વિષ ઓકાવી, શુદ્ધ કરો સ્વામી.

કૃપા કરી જગ-વિઘ્નો ટાળો, હે સર્વાર્થામી રે;
જ્ઞાનાંગમ અર્કામી પાઓ, હે સીમંધર સ્વામી રે.---અમી...

આથમતી સંધ્યા જેવી છે, શમતી જગ-ઈચ્છા;
જોવી મ્હારે ઉષા જ્ઞાનની, માગું સત્ત્વિક્ષા.

મન-મંદિર ને ચિત્ત-પૂજની, સજીવનમૂર્તિ સ્વામી રે;
પૂજા-ઘરની રમણીય મૂરત, હે સીમંધર સ્વામી રે.---અમી...

નવ અંગોની પૂજા કરવા, સેવા દ્યો સ્વામી;
સર્વાંગી અભિષેકી ભક્તિ, કેવળ સત્કામી.

ધર્મ, અર્થ ને કામ, મોક્ષનાં, પરમારથ દ્યો સ્વામી રે;
નેત્ર-દીપકથી મોહ જ બાળો, હે સીમંધર સ્વામી રે.---અમી...

મહાવિદેહે દર્શન કરવા, અહીંથી આવીશું;
સ્વ-પુરુષાર્થી શક્તિ દેજો, મુક્તિ ચાખીશું.

ભારત સાથે ઋણાનુબંધી, અનંત સુખનાં સ્વામી રે;
મારો છેલ્લો કણ ઉખાડો, હે સીમંધર સ્વામી રે.---અમી...

જીવનનૈયા ચાલી વહી છે, શ્રદ્ધાથી સ્વામી;
મોક્ષ-સુકાની પાર ઉતારો, જાણક ઉસ પારી.

અહીંથી છુટાપણું વર્તાવો, ભેદકજ્ઞાની સ્વામી રે;
અંતિમ શ્વાસે શરણો લેજો, હે સીમંધર સ્વામી રે.---અમી...

